
ХТО Ў САДЗЕ САМЫ ПРЫГОЖЫ? 


Дзьмухавеп жыў пад плотам. Тут таксама сядзеў заў- 
сёды і Цень-Цень -- невясёлы глухі дзед. Ён наваті ўлетку 
апранаў цёплую адзежу, любіў сырыя закуткі. Сядзіць 
звычайна сабе цэлы дзень пад дрэвам, абхінуўшыся шалі- 
кам, хлюпае носам. 

Гультаяваты Цень-Цень. Ужо як ні просіць Дзьмуха- 
вец крыху пасунуцца ўбок (за ім жа і сонца не ўбачыш), 
той упарта маўчыць, не спяшаецца перасесці. «Яшчэ не 
тая пара...» -- скажа, зірнуўшы на гадзіннік. Ён заўсёды 
трымаў яго ў руцэ, перад сабой, глядзеў, як варушыліся 
стрэлкі. Дарэчы, гэта быў яго самы любімы занятак. 


З; 


Толькі апаўдні дзед Цень-Цень паслухаецца. Скруціць 
свой стары дзіравы парасон, залезе падрамаць на дрэва. 

Маркотна Дзьмухаўцу. Надакучыла яму гэтае сусед- 
ства. Ён высоўваў з травы сваю жоўтую галоўку, зазіраў 
у сад. 

У садзе з раніцы да вечара свяціла Сонца. Там жылі 
прыгожыя, вясёлыя кветкі. 

Сёння, ён ведаў, быў дзень нараджэння Лілеі Рэгале, 
або Рэгіны, як яе называлі ў садзе. Яшчэ ўчора толькі і 
гаворкі было, што пра ўборы. Хваляваліся кветкі, пера- 
шэптваліся, хаваючы іх адзін ад аднаго ў тугіх скрутках, 
вузлах, пушачках бутонаў. 

Ужо стаялі каля ўвахода ў сад, адкінуўшы ў бакі кры- 
лы карэты, Лілеі Саранкі. У кожнай карэце сядзелі му- 
зыкі са святочнымі трубамі. Яны ўрачыста трубілі: 
«Лета-а-а! Лета-а-а! Лета-а-а!» 

Крыху далей выстраіліся надта ж манерныя, нетутэй- 
шыя госці Касачы. Высока прыпадняўшы свае шырокія 
адзенні, яны вельмі хваляваліся, каб хаця не пакамячылі- 
ся, не пабляклі фарбы на сонцы, пакуль пачнецца тое свя- 
та. Касачы не любілі вясёлых баляў. Але як было не па- 
віншаваць Лілею Рэгіну? 

Мажны Півон спешна зашпільваў і расшпільваў сваю 
камізэльку. А гузікі, як на тое, адскоквалі пырскамі ў 
бакі. Веерам пералівалася на грудзях яркая, уся ў абор- 
ках, чырвоная блюзка. Півон стаяў аж барвовы ад такой 
прыкрасці. Зноў і зноў кідаўся шукаць у траве іголку, 
каб прышыць гузік. 

Даўно былі напагатове сумныя Юргіні. Але яны так і 
не адважацца ад самай раніцы прысесці, адпачыць. Так- 

сама хваляваліся, каб не папсаваць дробныя вострыя скла- 
дачкі на сваіх бухматых спадніцах. 

Прастадушная Мальва прыйшла ў чырвоным сарафа- 
не. Ёй абы хутчэй патанцаваць, пакарагодзіцца. 

Пахучы Гарошак, такі ж яшчэ малады ды зялёны, з 
усяе сілы цягнуўся ўгору. Маўляў, адмыслова трэба ўсё 
бачыць на тым балі, усіх разгледзець. «Як моцна 
наадэкалоніўся! Гэта проста непрыстойна!» -- абуралася 
ціхенька сціплая Касмея. «Як густа напудраваліся!» -- 
дзівілася яна, гледзячы на Саранак, якіх у садзе, не ў вочы, 
вядома, называлі Пачканосамі. 

І сапраўды, у садзе занадта патыхала пудрай, духамі і 
адэкалонам. 

Ва ўсіх пад нагамі надакучліва тоўпіліся немудраге- 
лістыя Незабудкі. 

Ціха пасмейвалася над усімі, чакаючы свята, старая 
Напёрстаўка. Адтапырыўшы валасатую губу, уся ў ра- 
бацінні, яна, як свацця, ужо даўно прыглядала ў садзе для 
Лілеі Рэгіны вартага жаніха. 

Але Лілея Рэгіна ўсё яшчэ была не 
гатова. 

Тады, каб крыху як-небудзь заняць 
гасцей, залёталі па садзе ў чырвоных 
фартушках Макі, разнеслі чай. Яго га- 
тавала Чайная Ружа. Прыляцеў Вет- 
рык. Госці дзьмухалі на сподачкі, пілі, 
частаваліся. Хаця надзіва скупая Бя- 
гонія і пасля свята запэўнівала ўсіх, 
што не трымала ў роце нават макавай 
расінкі. 











а” Дзьмухавец піў пад прымусам дзеда Цень-Ценя тап- 
лёнае малако ад прастуды. Сумаваў. 

Як раптам... усе ўбачылі Лілею Рэгіну. Яна была ў 

белым, з залатымі трубамі ў руках. Проста ў белым, без 

. усялякіх там упрыгожванняў: аборак, складак, карунак, 

ай у . буфаў. Кветкі былі спачатку крыху нават расчараваны 


/ І 
с яе ўборамі. Ці не занадта сціпла летнім часам?! Ці не 
; вельмі ўжо блякла для такога багатага саду?! 
“а , Лілея Рэгіна падняла ўгору залатыя трубы, заіграла. 
-х, Усе ўбачылі, якая яна незвычайна белая, далікатная. Як 


па-каралеўску незалежна трымаецца яна ў сваёй не- 
4 багатай сукенцы, на якой нават перлінавы гузік вы- 
а глядаў бы дзёрзка. 
я І свята пачалося! 
Ь Дзьмухавец бачыў, як над стракатымі квет- 
Ак сс камі ляталі, кружанялі стракатыя ма- 
ч тылькі. Над жоўтымі -- жоўтыя. Над 
чырвонымі -- чырвоныя. Яму нават зда- 
валася, што гэта зусім і не матылькі. 
Гэта рознакаляровыя хусцінкі, якімі 
госці абмахваліся, танцуючы. 
Звінелі трубы. Спявалі птушкі. 
Настрой у Дзьмухаўца пса- 
ваўся. Ён сціснуўся ў камочак 
1... зразумеў, што яму дрэнна не 
ад зайздрасці. Няхай будзе 
весела Лілеі Рэгіне сёння, як 
ніколі. Не, тут было нешта 
іншае. Ці не набліжаецца. 
сюды навальніца? Ён 




























заўсёды з на- 
дыходам ночы 

ці перад навальніцай 
моцна заплюшчваў 
вочы, хаваўся. «Шкада, 
што я не магу папярэдзіць У 
Лілею Рэгіну... Ніхто мяне 
не пусціць у сад. Ніхто мне не. 
паверыць...» .' 

Навальніца бушавала ў садзе да 
самай раніцы. Дзед Цень-Цень варо- 
чаўся з боку на бок, злаваўся на Вецер. 
Гэта ён перашкаджаў спакойна паляжаць М 
у цёмным кутку: надта даспадобы старому 
сырызна. 

Назаўтра ніхто не пазнаў быў вясёлы сад. 
Прыгожыя ўборы ператварыліся ў старэчае 
рыззё. Складкі, фальбоны скамечаны. Пудра аб- 
сыпалася. Разліліся далоў духі... Толькі пад пло- 
там стаяла адзіная жоўтая кветка, падобная на сонеч- 
нага малышка... 

Дзьмухавец так ніколі і не даведаецца, што гэта мена- 
віта ён такі прыгожы пры любым надвор'і. 





ЧАМУ ЗІМА ХАЛОДНАЯ, А ЛЕТА ГАРАЧАЕ? 


Скупы Дрывасек працаваў з раніцы да цёмнага ве- 
чара. 

Яшчэ Сонца толькі ўстала, мыецца, брысае вакол сябе 
пырскі-росы. Яшчэ Дзяцел, прачнуўшыся, прасуе скаме- 
чаныя за ноч свае чырвоныя штонікі. Яшчэ Ласіха мушт- 
руецца з малымі ласянятамі, выстройвае іх адзін за ад- 
ным, каб пайсці да вадапою. А Скупы Дрывасек за сяке- 
ру - іў лес! «Трэба нарыхтаваць дроў у зіму»,-- ходзіць 
ён подбегам ад аднаго ссечанага дрэва да другога. 

Але вось і зіма прыйшла, а Скупы Дрывасек не кідаў 
сваёй работы. 

Яшчэ Сонца спіць, захутваючыся ў ружовую коўдру. 
Яшчэ Дзяцел салодка пазяхаў у пасцелі, марудзіў уста- 
ваць. Яшчэ Лось так і гэтак прымярае перад люстэркам 
свае прыгожыя рогі, Ласіха чысціць пантопелькі-капыткі 
малым ласянятам, рыхтуючыся ў цяжкую дарогу па глы- 

бокім снезе да вадапою. А Скупы Дрывасек ужо стукае 
сякерай на ўвесь лес. 

Поўна дроў было ў Дрывасека і за печчу, і на пана- 
дворку, і нават на вуліцы. І ўсё гэтак зложана акуратна: 
бервяно да бервяна, паленца да паленца. Але ніхто не 
адважваўся спажыць нават адну трэску ці які гнілы пя- 
нёк. Бо Скупы Дрывасек пагражаў, хапаўся за сякеру. 
«Мала дроў! Мала!» -- крычаў ён. 

Гуляў холад і ў царскіх пакоях, і ў хатах простых 
людзей, бо за ўсю зіму не выцеплілася аніводнай печы. 

У комінах пасяліліся галкі. Хмарай падымаліся яны з 
гнёздаў, чорным кудлатым дымам разносіў іх вецер у 
небе. Мароз ляскаў кіем па вуглах халодных палацаў і 
хат, белым сцюдзёным полымем засцілаў вокны. 

Прыйшло лета. Ужо былі завалены дровамі поле, лес, 
рэчка. Звяр'ё жыло і спала на дровах, ела горкую кару. 
Грыбы раслі на бярвенні. На рацэ ўпокат ляжалі масты. 
Самая адважная рыба выходзіла з цемры на бераг. 

Толькі тады Скупы Дрывасек зразумеў, што залішне 
паскупіўся, нарыхтаваўшы столькі дроў. І хаця на дварэ 
стаяла лета, узяўся іх паліць. 

Стала так горача, што ў царстве расталі ўсе свечкі. 
Перасохлі травы, кветкі, рака. Звяр'ё ад нясцерпнай га- 
рачыні паскідала свае цёплыя футры. Сухія злыя наваль- 
ніцы качаліся па небе, грымелі, як пустыя дзежкі. Даж- 
джавыя хмары абыходзілі царства бокам. 

«Што я нарабіў?» -- спужаўся Скупы Дрывасек. Ён 
нарэшце адкінуў сякеру ўбок, пагасіў лясныя вогнішчы і 
ў печах, пакінуўшы на зіму пра запас толькі маленькую 
паляніцу дроў. 





Вось чаму і цяпер некаторыя грыбы, напрыклад, апенькі, 
як ітады, жывуць на дрэве. І ласі з зайцамі маюць звыч- 
ку паласавацца горкай карой. Мядзведзю карціць залезці 
на дрэва, падрамаць. Вугор, адважная рыба, таксама ўсё 
яшчэ выходзіць з ракі на бераг, каб дзе папасці ў малады 
гарох. А ўсё звяр'ё ліняе. 


ты / “б 
с? - а 


г 





са а Б 


ХТО СПІЦЬ АБЫ-ДЗЕ? 


Бабуля сварылася на Ката кожны дзень. То зломіць 
вазон на акне, дурэючы. То перакуліць збан малака. То 
абарве фіранку на печы, гойдаючыся на ёй, як на гушкал- 
цы. То разаб'е сподак ці міску. То ўзберыцца з карэлымі 
лапамі аж на падушку. Спіць, мышэй не ловіць! Тыя рас- 
кашуюць сабе ўволю -- зноў у мяшку з мукой дзірка, 
ведама, чыя работа. Аніякай ад Ката карысці, лічыла Ба- 
буля, адна шкода. 

Сеў неяк раніцай Кот на акне, стаў мыцца. Доўга мыў- 
ся, прыхарошваўся: вочкі з трыма донцамі -- хітрымі 
аконцамі, і за вушкам не чорна. І раптам падумаў: «А ці 
не памыць гэта мне за адным разам і Бабуліна акно?» 

Каб акно стала белае-белае, памыў яго... смятанай. 

Зноў крык і гвалт! Сварыцца бабуля, гультаём Ката 
называе, пракудай. 

«Ну ніяк не патрапіці! -- разважаў збянтэжаны Кот, 
сеўшы каля кошыка, дзе ляжала Бабуліна вязанне.-- Што 
б гэта яшчэ зрабіць добрае? А звяжу я сам сабе шкар- 
пэткі!» -- раскруціў ён клубкі па падлозе. 

Клубкі былі рудыя, чорныя, белыя, шэрыя. «У самы 
раз! -- радаваўся Кот.-- Я ж таксама паласаты». Вяр- 
цеўся, як матавіла, скакаў верацяном. Шоргату нарабіў! 
Натрое кастры, смецця, быццам вясёлы калаўрот! Усё 
прадзіва пераматаў, а пяткі ўсё роўна голыя. 

Зноў крык і гвалт! Сварыцца Бабуля, як не плача. 
Жарт - такі благі Кот у хаце! Толькі і ведай, што кармі 
смачна. 

«Хай сабе, буду пільнаваць дзень і ноч,-- вырашыў 
Кот,-- а злаўлю Бабулі мыш -- зраблю, нарэшце, добрую 
справу». 

Доўга стаяў Кот у куце за печчу. Потым сеў. Потым 
задрамаў. А калі прачнуўся, ніяк не мог зразумець: хто 
гэта шапаціць у кошыку -- Бабуля ці Мышка? Бабуля 
таксама хадзіла нячутна. Яна таксама любіла пакорпац- 
ца ў мяшэчках з сушанымі ягадамі, грыбамі, пашамацець 
паперкамі. То рукавом, то падалом махне, зачэпіць, як 
Мыцка хвастом, што-небудзь, скіне з лаўкі. А іншы раз, 
прачнуўшыся, ён ніяк не мог разабрацца: ці гэта Бабуля 
ніткі сучыць на калаўроце, ці гэта Цвіркун турчыць за 
печчу... Але хто гэта там, нарэшце? Можа, высунуцца па- 
глядзець? Не, так добрую справу можна сапсаваць адным 
махам. Трэба выскокваць нечакана! 

Кот скочыў... і адразу трапіў у Бабулін падол. 

На гэты раз Бабуля рассмяялася ды так у падале і 
вынесла Ката на падворак. Маўляў, надакучыў надта гэты 
неразумны Кот. 

Што было рабіць? І наважыўся тады Кот пайсці на 
паляванне. Калі-калі, а цяпер самы час пераканаць Бабу- 
лю, як ён патрэбен у хаце. 

Выцягнуўся пластом, каб ямчэй было слацца па зямлі. 
Навастрыў на плоце кіпцюры. Хвост падабраў пад пасак, 
маўляў, хвост ёсць хвост -- у вялікай бойцы ён можа і 
перашкодзіць. 

Ішоў цішэй за Бабулю, якая ходзіць, як Мышка. І рап- 
там... Каля плота ў шуме корпалася некалькі малых пту- 
шанят. «Во будзе смажанка для Бабулі!» -- усцешыўся 
Кот. Толькі настроіўся схапіць самае жоўценькае, бы яечка, 
як нехта балюча пацягнуў яго за каўнер. Зноў Бабуля! 
«Не чапай пісклюкоў, тым больш сваіх! -- сварылася 
яна.-- І калі ты толькі пачнеш мышэй лавіць, абібок?!» 

«Гэтага не рабі... гэта не чапай... гэта не пабі... гэтага 
не лаві, бо свой... Каго лавіць? І мышы ж могуць быць 
свае»,-- у роспачы разважаў Кот. А каб болей ніколі не 
памыліцца... 

Да наступнай раніцы ён закрыў на ключы ўсе дзіркі, 
норы, скляпы і нават падпечак. Усю цяжкую звязку 
прычапіў да рамяня,-- цяпер ужо мышы ўдзень надта 
не нагуляюць! Сеў на акне і замурлыкаў: 

-- Я самы слухмяны ў Бабулінай хаце... 





Песенька была такая ціхая, такая шаўковая, што ён 
адразу ж і заснуў. 

Ён пяяў яе сабе ва ўцеху кожны раз, калі здараліся 
непрыемнасці або зноў за што-небудзь выгаворвала Ба- 
буля. Іда яго адразу прыходзіў сон. Кот спаў на акенцы 














і на паленцы, на камодзе і ў агародзе, на лаўцы ьн 
на траўцы. Пасцелька -- бачок і жывоцік. А зваць 
яго як? Лежабок? Гультай? Абібок? Не! Бабулін 
1 Коцік! Таму што па начах ён знімаў з рамяня 
баш адчыняў дзіры, норы, скляпы і падпечак 1, 
нарэшце, лавіў мышэй. 











КАМУ РАСКАЗВАЮЦЬ КАЗКІ НА ДВА ВУШКІ”? 


Ён прачнуўся, калі ў лесе ўжо была глыбокая ноч. У 
дупле пуста і холадна. «Мама Сава ўжо на паляванні? 
Праспаў!» -- перапалохалася Савяня. Гэта значыць, што 
ў лесе спыніўся гадзіннік! А што, калі спыніўся і ў Куль- 
гавага Лесніка ці Вясёлага Егера? Хто тады накорміць 
хворую Ласіху ў лагу, калі яны таксама праспяць раніцу? 
Хто пачысціць лясны ручай -- учора пасля буры ён зноў 
памутнеў, трапіўшы ў запруду,-- калі праспіць Ведзьма? 
Яна і без таго мае моду прыкінуцца вярбой, так і пра- 
стаіць, нахіліўшыся над вадой, нічога не робячы ўсю ноч. 

Хутчэй за працу! 

Малое Савяня добра ведала свае начныя абавязкі. 
Перш-наперш праверыць, ці не спыніўся ў каго-небудзь 
у лесе стары гадзіннік? Пасядзіць каля ўзгалоўя гадзін- 
ніка, прыслухаецца, страсе пыл з вусатых стрэлак, зноў 
паслухае. І, упэўніўшыся, што ўсё ў парадку, паляціць 
сабе далей. Потым -- галоўная работа і самая цяжкая: 
трэба начысціць попелам поўню месяца, каб у лесе ўсім 
было светла. 

Савяня хутка знайшло на ўзлессі пакінутае паляўні- 
чым вогнішча. Яно было яшчэ цёплае. Малы старанна 
прасеяў попел праз сіта, адкінуў убок вугольчыкі. І вось 
поўня месяца ўжо блішчала, як савінае вока. А ў самых 
глухіх цёмных кутках лесу, куды цяжка зазірнуць нават 
высокаму месяцу, насыпаў па звярыных сцежках жмені 
светлячкоў. У лесе адразу стала светла і весела. Ідзіце 
сабе да вадапою! Ідзіце сабе на паляванне! 

О! Зараз добра відаць, дзе сядзяць грыбы -- яны ж 
звычайна растуць ноччу. Але каб раніцай іх мог знайсці 
Чалавек, трэба апрануць, надзець розныя капялюшыкі, 
вывесці з гушчару на грыбныя сцежкі або ўссадзіць на 
высокія купіны. 

Хутчэй, хутчэй! 

Але што гэта за беспарадкі? Пад елкай сядзела птуша- 
ня. Пэўна, незнарок вывалілася з гнязда! Паспрабуй ця- 
пер у гэтым шматпавярховым лесе знайсці яго дом. «Я 
сам вінаваты»,-- падумала Савяня, хаваючы жаўтароці- 
ка сабе пад крыло. Не паспеў, бачыш, за сном яшчэ зве- 
чара паглядзець, ці не забыўся хто-небудзь з птушак за- 
чыніць нанач дупло? Ці не высунуўся хто праз сон з гнязда? 

Вунь звесілася чы- 
ясьці пярына, а там 
спаўзла пуховая коўдра. 
Каб не застудзіліся птушкі 
часам, хто тады будзе спяваць раніцай?! 

Хутчэй, хутчэй! 

А вось і Мама... Яна вярнулася з палявання. «Хутка 
сонейка ўзыдзе,-- гаворыць яна сыну,-- пара спаць». 

Напаследак Савяня хуценька палічыла ў кафямолцы 
кафейныя зярняты. Трэба, каб хапіла на сняданне і Куль- 
гаваму Лесніку, і Вясёламу Егеру, і Ведзьме, якая чысціць 
лясныя ручаі. Потым перагарнула ўсім у лесе лісты ка- 
лендароў. 

Змарылася малое Савяня. Тугое пер'ечка рыпела, не 
ўкладвалася мякенька. Лып-лып-лып -- не закры- 
валіся вочкі. Тады мама Сава стала расказваць яму 
казку на два вушкі. То леваму, то праваму, то лева- 
му, то праваму. 

«Цік-так, цік-так» -- пагойдваўся маятнік ста- 
рога ляснога гадзінніка: то ўлева, то ўправа, то ўле- 
ва, то ўправа. 

Дзяцел прыляцеў на дрэва, у дупле якога жылі 
Совы, сабраўся быў паснедаць. Але не адважыўся 
браскатаць посудам -- паляцеў далей. Ды і як было 
не ўважыцца: тут жа спала надта добрае Савяня, 
якому расказвалі казкі на два вушкі. 























КАГО НЕ ПУЖАЕ КРЫВОЕ ЛЮСТЭРКА? 


«Табе не холадна ў гэткай танюткай лёгкай сукенач- 
цы?» -- спытаўся Гномік у Страказы, зябка паціснуўшы 
плечуком. «Не,-- адказала Зялёная Страказа,-- яна ж у 
мяне накрухмалена». «Так,-- падумаў Гномік,-- калі 
прыгожа, то ніколі не бывае ні холадна, ні... маркотна». 

Побач праляцела ўКоўтая Аса з мёдам. «Што ты ўвесь 
чае зудзіш: з-3-3-3-3, ці табе ляцець цяжка?» -- спытаў у 
яе Гномік заклапочана, гатовы паспагадаць. «Не,-- адка- 

зала ўЎКоўтая Аса,-- я ж падперазалася шасцю моднымі 
пасачкамі!». «Што праўда, то праўда,-- згадзіўся Гно- 
мік,-- калі прыгожа, то ўсё табе лёгка і... весела». 

«А я... я гарбун»,-- сумна разважаў ён, седзячы на 
зэдліку перад люстэркам. Ён даўно хацеў схаваць гэтае 
люстэрка, каб больш не бачыць сваёй пачварнасці і не 
засмучацца лішні раз. Але люстэрка было вялікае, у цяж- 
кой раме -- адзін не здужаеш. Тады ён паклікаў сваіх 
сяброў павучкоў. Яны за ноч сплялі з самага моцнага, як 
дратва, прадзіва павучынне і шчыльна завесілі ім злое 
люстэрка. 

Увесь дзень Гномік працаваў у садзе. Там спелі яблы- 
кі. Ён іх расфарбоўваў: румяніў, пазалочваў. Кожны 
яблык яшчэ раз каля завязі туга перавязваў матузком, 
каб не рассыпалася надта сопкае, як бульбіна, не пакры- 
шылася. Акуратна адшчыкне самае спелае і скіне на зям- 
лю. Гномік ведаў, што Стары Гаспадар ужо не здолее 
залезці на дрэва -- будзе рады падняць спелы яблык з 
зямлі. 

З вершаліны яблыні далёка відаць. «Гм, як я раней не 
заўважыў: гэта ж вунь тая знаёмая Гара таксама... Гар- 
батая?!» -- здзівіўся ён. Але... але нават самае Яснае 














Сонца, перад тым як класціся спаць, любіць пазабаўляц- 
ца на Гарбатай Гары: то паскача, то перакоціцца праз 
галаву, расчырванеецца, як малое дзіця. Любяць падра- 
маць на Гарбатай Гары і аблокі. Высока ўгору падыма- 
юцца па сакавітую траву авечкі, і тады здалёк здаецца, 
што Гара ўскінула сабе на плечы цёплы кучаравы паў- 
бурносік. З Гары беглі ўніз самыя звонкія, самыя сінія 
ручаі. Нават тут, у садзе, было чуваць, як яны браскацяць, 
скачуць праз камяні. «Як прыгожа!» -- усцешыўся 
Гномік. 

Вунь пайшоў Гарбаты Вярблюд. Чалавек на ім дра- 
маў сабе, як у шапку, пагойдваючыся ў сядле, бы ў крэсле- 
калысцы. «Як зручна!» -- залюбаваўся Гномік. 

А вунь павіс над ручаём гарбаты масток. На ім, як на ко- 
ленцах старой бабулі, гулялі малыя дзеці. «Як весела!» -- 
засмяяўся Гномік. 

Ён паглядзеў на дом, у якім жыў разам са Старым 
Гаспадаром, і раптам нечакана для сябе заўважыў, што ў 
яго... гарбатая страха?! На гарбатай страсе з коміна віўся 
цёплы дымок, гуляў знаёмы Кот. «Чаму гэта ты заўсёды 
вясёлы і ў цябе хвост трубой?» -- спытаў ён у Мурлыкі. 
«Таму, што я жыву на гарбатай страсе!» -- адказаў той 
ганарыста. 

Стары Гаспадар іншы раз таксама ўзлазіў па драбіне 
на страху, латаў яе, прыгаворваючы, што цяпер у хаце 
будзе цёпла і суха. Абы была цэлай гарбатая страха. «Як 
утульна!» -- заплюснуўся Гномік ад асалоды. 

І ён раптам павесялеў. Ён зразумеў, што свет навокал 
цудоўны і мудры, калі глядзець уважліва і добрымі вачы- 
ма нават у самае злое люстэрка. 





КАМУ ПАДАРАВАЦЬ ПЧОЛ? 


Бура ў лесе сціхла толькі поўначчу, і Мядзведзь, пера- 
чакаўшы непагадзь у суседа Барсука, вяртаўся дамоў ужо 
без агню. Усе даўно спалі. 

ГІптоў сабе, ішоў, ішоў. Як раптам за нешта зачапіўся 
1... паваліўся. «Калі ў цябе чатыры лапы, то можна не- 
знарок і самому сабе наступіць на нагу»,-- памяркоўна 
забурчэў ён. Падняўся, абтрос футру. І тут заўважыў пе- 
рад сабой на дарозе скінутую бурай з дрэва калоду пчол. 
Во дык удалося! Цяпер, нарэшце, ён завядзе пасеку! І ў 
яго будзе свой мёд! Мёд на сняданак! Мёд на абед! Мёд на 
вячэру! Трэба абавязкова забраць калоду з сабой! 

Так і зрабіў. 

Пчолы ўставалі ранюсеньна, спяшаліся на паляны, у 
лес, на лугі -- на працу. А Мядзведзь яшчэ спіць, салод- 
кую слінку глытае, салодкія сны глядзіць. Ніякіх табе 
турбот! «І чаго гэта мне раней не ўздумалася завесці та- 
кую руплівую гаспадарку?» -- салодка пацягваўся Мя- 
дзведзь, нарэшце-такі прачнуўшыся. 

Але варта было яму выйсці з хаты да ручая, каб па- 
мыцца, як раптам пачуўся трэск, шоргат скрылля, злыя 
галасы. Аж пішчом пішчаць: 

-- Прэч! Прэч адсюль! Хіба не ведаеш, што тут сёння 
пралягае наша пчаліная дарога?! 

Мядзведзь дужа перапужаўся, ледзь паспеў прысесці. 
Як проста над ім пранеслася чорная хмара пчол. «Можа, 
і праўда тутака болей няможна хадзіць?» -- пачухаў 
Мядзведзь патыліцу. І накіраваўся, як заўсёды, на ранішні 
спацыр да старой ліпы. Зноў пачуліся трэск, шоргат скрыл- 
ля і злыя галасы. І тутака, як аказалася, ужо пралягала 
пчаліная дарога! Мядзведзь не такі ўжо вупар, ён меў 
добры характар. Збочыў сабе на сцежку, што вяла ў гус- 
ты ягаднік. А наўздагон яму ўжо неслася: 

-- Прэ-э-эч! 

«Яны ж дзеля мяне самога стараюцца, што зробіш? -- 
разважаў зусім збянтэжаны Мядзведзь.-- Трэба неяк 
выбачаць, абыдуся салёнымі грыбамі. У мяне іх з восені 
дзяжа стаіць». 

Па дарозе дамоў ён раз за разам кідаўся ў бакі. Пчо- 
лы сядзелі на кожнай кветцы, на кожным каласнічку 
травы. Яшчэ джгне каторая ў голую пятку. Круцілася 
ад стомы галава, уваччу рабацела. 

Апоўдні ён прылёг адпачыць. Толькі заплюшчыў вочы, 
як нехта забарабаніў у вуха, загрукаў, як у дзверы. 

-- Хто там яшчэ? 

-- Прабачце, я, Труцень. Я крыху блізарукі 1 вось... 
зблудзіў,-- сказаў нехта дужа калматы, але вельмі па- 
добны на пчалу. 

Пад вечар зусім сапсавалася надвор'е, пайшоў дождж. 

-- Ціняма ў вас у хаце добрай пагоды? -- прыляцелі да 
Мядзведзя пчолы-разведчыцы, абшукалі футру, злаваліся. 

-- У мяне няма ні пагоды, ні... цярпення! Зараз жа 
збірайцеся ў калоду! 

Сам сабе падумаў: «Падарую я вас суседцы Зайчысе. 
Яна маладзейшая за мяне, вёрткая -- управіцца з пчо- 
ламі. І мёду пакаштуе». 

Зайчыха як на тое гуляла па лузе, зусім блізка. 

-- Я невясё-ё-ёлы, я невясё-ё-лы,-- ціто жалілася, ці то 
хвалілася адно Зайчаня. 

--А я маню ўсё спарадку! -- крычала другое. 

-- Вой! Баю-ю-юся! -- запішчала трэцяе, убачыўшы 
Мядзведзя. 

-- А ты заплюшчы вочы! -- смяялася з брата чацвёр- 
тае. 

-- Ці любіш ты, Зайчыха, хачу ведаць, салодкае? -- 
пачаў Мядзведзь здалёк сваю гаворку, памаленьку. 

-- Не, іне каштавала! -- адказала тая.-- Я вось толькі 
люблю салодка паспаць. Але мне ўвесь час перашкаджае 
стары лясны Вецер. Ён, сам ведаеш, усё ходзіць па лесе і 
ходзіць. То Ваўчыца лясне зубамі. То Вавёрка шышку 
ўпусціць з лап, грымотаў наробіць. 








Не, Зайчысе пчолы не патрэбны. Але Мядзведзь не су- 
маваў. Занадта ж дуронымі здаліся яму яе дзеці. Ды і 
сама Зайчыха, праўду кажучы, добрая гультайка. Усё ніяк 
не выспіцца. Дзе ім спарадкавацца, зладзіць са злымі 
“пчоламі? 

-- Вязюля, Зязюля! Колькі мне гадоў жыць? -- таксама 
здалёк, каб прыгледзецца, пачаў Мядзведзь сваю размову. 

-- Я сёння не варажу, няма калі! Пакуль суседак Сітаўкі 
і Мухалоўкі няма дома, мне трэба паспець падкінуць ім 
свае яйкі. Суседкі добрыя і не надта пераборлівыя -- не 
заўважаць падкідышаў. Выгадуюць разам са сваімі пту- 
шанятамі і маіх зязюлек... Ды вось ужо і кошык пад- 
рыхтавала ў дарогу. Ку-ку! -- бесклапотна, весела раз- 
віталася Зязюля з госцем. 

Што праўда, то праўда, Зязюля не любіць сямейныя 
клопаты. І як гэта забыўся на тое, як яшчэ летась вяртаў- 
ся ён дамоў з гасцей галодны? «Я ўмею варыць толькі 
адну кашу! І дзве кашы ў маім гаршку не стоўпяцца, 
выбачай, сусед. Ку-ку!» -- сказала тады Зязюля. 

Навошта ёй пчолы? 

«Вось той, каго я шукаю ў нашым лесе! Ён самы ма- 
ленькі, самы добры і рухавы. Яму і падарую сваіх пчол!» -- 
узрадаваўся Мядзведзь, сустрэўшы Блакітнае Мышаня. 

-- Не, я да салодкага не вельмі. Я люблю развязваць 
вузельчыкі з зярнятамі, вузельчыкі з розным насеннем і 
сухімі ягадамі. А потым сядзець на паліцы і доўга гля- 
дзець на бабуліну шклянку. У ёй яна хавае ад мяне пра- 
жаныя гарбузікі. Гэта, дзядзька Мядзведзь, маё самае 
лепшае і самае салодкае кіно. 

Доўга хадзіў Мядзведзь, змарыўся, прываліўся на 
хвіліну да дрэва, задумаўся. Аднекуль зверху смачна 
пацягнула нечым печаным. Зірк туды, а гэта Вавёрка 
пячэ бліны і на вяроўцы іх развешвае, сушыць на сонцы 
на зіму. Няўжо лета канчаецца? Каму ж гэта падараваць 
пчол? Трэба спяшацца, і яму самому скора залазіць у бяр- 
логу. 

Нарэшце Мядзведзь аддаў сваіх пчол Чалавеку. Лісіца 
параіла. Наведваючыся на курасадню, яна заўважыла сабе, 
што Чалавек сярод яе знаёмых у лесе, у полі і на лузе 
самы смелы, самы разумны. І, бадай, хітрэйшы за яе. І 
трымае ён поўныя хлявы скаціны і птушак. Нават Бусел 
жыве ў яго на страсе і Шпак у садзе. 

Яму якраз і спатрэбіліся пчолы. 

Залезшы на зіму ў бярлогу, Мядзведзь яшчэ доўга ва- 
рочаўся, ніяк не мог абаснуць. Іпоў снег. Сняжынкі лё- 
талі, роіліся перад вачыма. «Гэта зімовыя пчолы...-- па- 
думалася напужанаму Мядзведзю, і ён яшчэ глыбей за- 
лез пад пярыну.-- Што яны зімой робяць”? Пэўна, таў- 
куць лёды, накладаюць у папяровыя кубачкі...» 

Холад залазіў у бярлогу. Нават падушка і пярына зда- 
валіся набітымі сняжынкамі -- зімовымі пчоламі. Усё 
калолася, кусалася ў нос, ніяк не ўдавалася заснуць моц- 
на-моцна, на ўсю зіму. 

З таго часу Мядзведзь больш ніколі не заводзіў сабе 
пчол. Праўда, іншы раз, быццам незнарок, наведваецца 
да Чалавека на пасеку. Хочацца папытацца, як там яго 
пчолы, а за адным разам і мядком паласавацца. 


м... 5. а я г 

ЧАМУ ДЗЕД НЕ ССЕК ЕЛКУ? 


У суседнім лесе, дзе жылі сёстры елачкі, амаль увесь 
дзень было цёмна, сыра,ціха. Па кустоўі тоўпіліся паза- 
бываныя з начы злыя пахі, гукі, шоргат. 

Ва ўсім вінаватая старая Сава. Вось і сёння пад рані- 
цу яна так спяшалася хутчэй забрацца ў пасцель, што 
замест начы палажыла сабе ў кішэню пад крыло дзень. 
Так ізаснула. «Дзень-дзень, дзень-дзень»,-- звякае дзень, 
бы вязка ключоў, паблісквае. Старая Сава варочаецца з 
боку на бок. Баліць галава ад бяссоння, але ніяк не можа 
здагадацца, што ж гэта ёй спаць перашкаджае? Кажан, як 
заўсёды, запазніўся, ляцеў каля савінага дупла з ліхта- 

ром. «Быццам бы і пара гасіць ліхтар»,-- хітра здагад- 
ваўся ён.-- Раніца ўжо ў лесе». Але не патурбаваў ста- 
рую Саву: няхай сабе бразгаціць дзень у яе кішэні, у 
поцемках, маўляў, зручней. 

А прыгажуня Елка жыла на паляне. Тут святло і пра- 
стора! Лясныя сёстры запэўнівалі яе, нават сарамацілі, 
маўляў, яна такая, паніклівая, глухая з роду, ёй бы больш 
дарала любіць цішыню, змрок, цень. Нездарма ж стомле- 
ны Чалавек садзіць іх каля шумных дарог, шляхоў, каля 
свайго гнязда-дому. 

Елка ў адказ толькі смяялася. 

-- Дык, можа, цябе падманула жыць на паляне бесса- 
ромніца Арабіна? -- дапытвалася ў Елкі старэйшая сяст- 
ра.-- Век яна навідавоку і прыбіраецца не ў меру, ярчэй 
за другіх... Век стаіць, смеючыся... Не,-- сумнявалася 
сама сабе,-- яшчэ здаўна Арабіна сварыцца з Весялухай 
Ведзьмай, Лесавіком. Нездарма асцярожны чалавек 
садзіць яе, каб абараніцца ад нячыстай сілы, каля свайго 
гнязда-дому... Не, Арабіна не нашкодзіць нікому. 

-- Тады, можа, ёй нашаптала жыць на паляне гэтая 
скаромніца Каліна? -- строіла згадкі сястра малодшая.-- 
Не, надта ж Каліна сумная, маўклівая ды і гонару невя- 
лікага -- яна ж прыгодна толькі на шомпалы для паляў- 
нічых стрэльбаў, цыбукі ды на цвікі ў боты. Хіба яна 
звадыяш? 

Хто ж звёў Елку з лесу? 

Так, Елка больш за ўсё на свеце любіла шумныя балі, 
карнавалы, розныя цуды, не баялася ні Прывідаў, ні Пярэ- 
варатняў, ні Ваўкалакаў. Гэта малады Студзень, аднойчы 
завітаўшы ў лес, запрасіў яе да сябе на навагодні баль. 


з 





Сярод дванаццаці месяцаў ён самы шчодры, вясёлы і та- 
ямнічы. Прыязджаў ён да яе заўсёды апоўначы, на белых 
конях. Прывозіў срэбную пясцовую футру, істужкі, па- 
церкі, пернікі, пазалочаныя арэхі. На кожны пальчык 
надзяваў пярсцёнак, у вушка чапляў завушніцы. 

Але зараз на паляне вясна. Заліты слязьмі яе бела- 
снежны шалік. Праўда, вось зазелянела на праталіне, каб 
суцешыць прыгажуню, трава Капыцень. Капыцень, веда- 
ла Елка, вырасла ў лесе па слядах белых коней маладога 
Студзеня. Па гэтай жа дарозе, адшукваючы траву пад 
снегам, ён прыедзе да яе ў. навагоднюю поўнач зноў. Іней 
захрумсціць на зубах коней, запахне малочным снегам. 
Хвошч-напільнік начысціць срэбныя падковы. Дзед Ма- 
роз, каваль, усю ноч будзе рамантаваць срэбную збрую. 
Доўгі шлях Студзеня, амаль цэлы год. Назаўтра, як заў- 
сёды, кемлівая скупая Сарока зачыніць лес і паляну на 
тры замкі, каб не прапала да вясны падоранае Елцы ерэб- 


ра і ізумруды. 











Сумна Елцы ўспамінаць пра маладога Студзеня. Каб 
хоць неяк забавіць сябе, яна дастане з шышак насенне, 
стане частаваць ласёў, вавёрак, дзятлаў. Насенне так па- 
добна па смаку на залатыя арэхі. Гоман на паляне, шум, 
як у навагоднюю поўнач! 

Елка павесялее. Лясун узрадуецца, убачыўшы прыга- 
жуню ў добрым настроі. 

-- Але ж каб не заўважыла яна часам, як шмат упала 
ёй пад ногі за зіму пабляклых іголак! Асіна,-- разважаў 
Лясун,-- тая нават галіны восенню губляе, і нічога. А 
Елка... Не, у прыгажуні не той характар, яна прывыкла 
быць заўсёды маладой, мяняе ўборы неўпрыкмет, пасту- 
пова, каб ніхто не заўважыў сучок ці задзірынку. 

Ён паціхеньку прынясе цэлы мех мурашак, высыпле 
іх непадалёку. Няхай хутчэй збяруць сухую ігліцу, а за- 
адно і пабудуюць сабе дом. 

Закіпела работа! Нават Вожык - а ён, трэба сказаць, 
ніколі не клапаціўся, каб выглядаць прыгожым,-- 
ушпіліў сабе ў сачык некалькі яловых іголак. Маўляў, 
невялікі клопат: адной іголкай больш, адной -- менш, 
абы не засмучалася прыгажуня. Прашумела навальніца. 
Маланка запаліла Елцы чырвоныя свечкі-шышачкі. Зя- 
лёны Мох, дурэючы, куляючыся, разаслаў свае цёплыя 
хаднічкі па ўсёй паляне. Хутка і непрытульная Зязюля, 
пакінуўшы сваіх дзетак на суседку Мухалоўку, прыля- 
цела да Елкі святкаваць свой дзень нараджэння. 

Гэтак светла і хораша на паляне! 

У самы спякотны дзень лета да Елкі на паляну пад”'- 
ехаў стары Чалавек. Ён даўно яе нагледзеў: моцнае дрэ- 
ва, высокае, роўнае. А цяпер вось якраз спатрэбілася за- 

мяніць у хаце падгніўшую лагу!. Ды і лягчэй на паляне, 
чым у густым лесе, абрабіць, абсячы сукі, лягчэй і з ка- 
нём развярнуцца, паклаўшы бервяно на калёсы. 

Спяшаўся дзед, ужо вечарэла. А работы шмат. 

Дастаў сякеру, моцна сціснуў ручку, напружыўся, мель- 
кам зірнуў на знаёмае дрэва і... спыніўся. 

Перад ім стаяла васковая Елка. Такая ж самая, толькі 
вялікая, якую ён у дзяцінстве ляпіў з воску перад нава- 
годнім святам. «Што за напасць?» -- разгубіўся стары 
Чалавек, зачараваны прывідам. 

Ён не ведаў, што спякотным поўднем Елка зноў засу- 
мавала па маладому Студзеню. І ніхто ў лесе ўжо не мог 
яе супакоіць. Сонца, саграваючы яе сваім цяплом, яшчэ 
больш растаплівала сэрца. Смолы-слёзы застывалі на вей- 
ках. Вецер, як ні стараўся, не мог разварушыць, раскалы- 
хаць пацяжэлыя галіны. Елка стала нерухомай, як вы- 
лепленая з воску. 

Дзед падняў вочы ўгору -- шапка зляцела з галавы, 
такая высокая была васковая Елка. А сам ён побач з ёй 
адчуў сябе маленькім хлапчуком, які таксама чакаў на- 
вагоднюю поўнач і маладога Студзеня з падарункамі. 





І Лага -- часовая падкладка, апора пад што-небудзь; звычайна -- 
нятоўстае бервяно, жэрдка. 

ЧАМУ КРОТ ЧОРНЫ”? 


«Дзе гэта больш дарала б пабуда- 
ваць сабе дом? -- раздумляўся Белы 
Крот.-- Жывуць жа і ў вадзе, і пад вадой, 

і ў полі, іў лесе, на дрэве... Але дзе лепш?» 

Дзядзька Смоўж, напрыклад, любіць гу- 
ляць на вуліцы, калі ідзе дождж. Дык ён 
змайстраваў сабе домік-парасольку, яго 
зручна ўзяць з сабой у любую дарогу. 

Не, дажджом, калі ў доме прыцемкі, лепей было б пагу- 
ляць у жмуркі. 

«А Стрыж жыве нават... на небе,-- прыпамінаў Белы 
Крот.-- Захацелася табе адпачыць -- выцягнуў з антрэ- 
солей, быццам пуховую коўдру, воблачка, укруціўся і спі 
сабе... Высакавата, праўда». 

А хто ж гэта ў старым лесе ходзіць па начах са свеч- 
кай? Так-так, Сава-а-а. Яна шукае пустое гняздо якой- 
небудзь вялікай-вялікай птушкі. Сава любіць жыць у 
старым чужым доме. Белы Крот ведаў: непадалёку, У 
самым глухім кутку лесу ёсць добрае яшчэ гняздо Чор- 
нага Бусла. Але гаспадар не скора яго пакіне, гадоў, можа, 
гэтак праз дзесятак, не меней. Доўга прыйдзецца Саве 
дарэмна брындаць па лесе... А на самой справе, што там 
зайздроснага? У дамку на дрэве ў жмуркі не надта пагу- 
ляеш, толькі паглядай, каб не зваліцца. Не, Беламу Крату 
такі будынак не падыходзіць. 

Ён міжволі загледзеўся, як спрытна і моцна зляпілі 
е пад страхой дамок Ластаўкі. Аднак там занадта 
. Белы Крот успомніў: нехта ў агародзе яму казаў, 





што Ластаўкі любяць жыць, якіб вялікі дамок ні быў, на 
самым краёчку, амаль на прыступках веснічак. Выходзіць, 
большае гняздо ім проста непатрэбна?! 

-- Калі табе гэтак хочацца гуляць у жмуркі, то трэба 
сяліцца ў цёмным месцы,-- параіў разгубленаму Бела- 
му Крату дзядзька Смоўж. 

«Дзень-ноч, дзень-ноч, дзень-ноч» -- гойдаліся вакол 
сінія званочкі. 

-- Ну і надакучылі яны мне, аж уваччу рабаціць ад 
гэтых перамен: то цёмна, то светла, то цёмна, то светла, 
ніяк у ахвоту не нагуляешся! -- незадаволена прабурчаў 
Белы Крот. 

І вырашыў: пабудую сабе дом у цемры, пад зямлёй. 

Яму дапамагалі будавацца браты: Крот ЎКоўты і Ерот 
Ружовы. Калі ўсё было гатова, яны і жыць сталі разам. 

Цёмныя калідоры разбягаліся ва ўсе бакі, уверх-уніз, 
уверх-уніз. У пакоях таксама было цёмна. Праўда, дзе- 
нідзе віселі цьмяныя ліхтары. Нарэшце можна доўга гу- 
ляць у жмуркі! І ў хованкі! 

-- Раз, два, тры, чатыры, пяць! Я ўжо іду шукаць! - 
неслася адусюль па доме. 

Але калідоры былі такія доўгія, іх было так многа, што 
ніхто нікога не мог знайсці ці злавіць. Сыходзіліся бра- 
ты Краты толькі на вячэру і то не заўсёды. 

«Трэба нешта прыдумаць,-- засумаваў, здаволіўшыся 
гульнямі, Белы Крот.-- А-а-а, ведаю: проста ўсім нада- 
кучыў салат з дзьмухаўцоў! Варта падрыхтаваць смачны 
абед, як браты кінуць гульню і заспяшаюцца да стала! 
А спярша трэба злажыць добрую печ!» 

Каб абед заўсёды быў удалы, запрасіў на працу Пчалу. 
У яе ж у хаце заўсёды так соладка пахне! 

Пчала працавала старанна, цэлы дзень. Яна спляскала 
печ з самага пахучага воску. Ды як толькі расклалі агонь, 
растаў воск. 

Зазваў Белы Крот да сябе Мурашак. Яны прывалаклі 
самыя цяжкія бёрны, злажылі з іх вялікую печ. Толькі 
тая печ згарэла разам з дрывамі. 

Дзядзька Смоўж параіў паклікаць Ластаўку: маўляў, 
Ластаўка ўмее ляпіць печ з гліны, а калі ёй прыляцяць 
дапамагаць Галубы, то печ не запаліць нават Злая Ма- 
ланка. Чыстая праўда, што Агонь не адважваецца зачапіць 
жыллё Галубоў, так і сказаў. 

Нарэшце Белы Крот нацепліў печ. ЖЖару-жару было! 
Варыў, пёк, смажыў. Чорны дым клубамі разыходзіўся 
па ўсіх калідорах, па ўсіх пакоях. Футра ў Белага Крата 
счарнела. ўЎКоўты браток і Ружовы таксама сталі чор- 
нымі. 

г. Адчыні комін! Адчыні комін! -- закрычаў дзядзька 
Смоўж, даведаўшыся пра бяду ў суседнім доме. 

Дарэчы, яго домік быў падобны хутчэй не на парасоль- 
ку, а на круглячок заўсёды адчыненай трубы. 

--- Дзе той комін?! -- залётаў Белы Крот па калідорах.-- 
Хто бачыў у нашым доме комін? -- пытаўся ў братоў. 

Усюды абшукалі, абгледзелі: пад канапай, пад падуіц- 
камі, у кубле, у куфрах. Але коміна так і не знайшлі. 

-- Пэўна, комін недзе на вуліцы! -- быццам бы здага- 
даўся Белы Крот. 

Тотут, на лузе, то там, на агародзе, раслі свежыя капцы 
зямлі. Гэта вылазіў чорны Чорны Крот, шукаў комін. 

Пакуль што так і не знайшоў. 

І ніхто яму не верыць, што Крот калісьці быў белы. 





ХТО ВЕДАЕ ДАРОГУ ДА РАКІ? 


Страказа лётала непадалёку ад сваёй хаты, каля ракі, 
доўга-доўга. І не заўважыла, як зблудзіла. А тут раптам 
падняўся вялікі вецер, пайшоў дождж. Хутчэй трэба спус- 
ціцца на зямлю, схавацца ад непагадзі! 

Каб не прамоклі скрылцы, яна акуратна злажыла іх у 
футляр з-пад сухога гарохавага стручка. Агледзелася. 

Побач стаяла высокая жоўтая кветка. Шырокае лісце, 
як вушы, чуйна расстаўлена ва ўсе бакі. Галава вялі-і- 
ізазная. І вясёлая, як у Сонейка. «Сонца таксама схава- 
лася ад дажджу?» -- здзівілася Страказа. 

-- Я Сланечнік і заўсёды жыву ў гэтым агародзе,-- 
запярэчыла вушастая кветка, яна чула вакол сябе ўсе 
гукі і нават думкі. 

-- Можа, ты ведаеш дарогу да ракі? 

Не, Сланечнік толькі ведаў дарогу да Сонца. У яснае 
надвор'е, калі Сонейка гуляе па небе, ён глядзіць на яго, 
нават не мігне, з раніцы да вечара. Круціць услед галавой. 

Нехта зусім блізка засоп, заспяшаўся, моцна, на ўвесь 
агарод, лічачы свае крокі: 

-- Адзін, два, тры... Я дажджавы Чарвяк Землямер. 
Чатыры, пяць, шэсць... Я ведаю ўсе дарогі, люблю гуляць 
па іх у дождж. Але ніколі не ведаю, куды тыя дарогі 
ідуць... Восем, дзевяць, дзесяць... 

Яшчэ Страказа паспела даведацца, што Чарвяк Земля- 
мер сёння вельмі заняты. Яму мусова вымераць нанова 
ўсе градкі, усе барозны. Бо ў агародзе перасварыліся 
паміж сабой Радыса Белахвосцік з Кучаравай Пятруш- 
кай. Яны ўжо другі дзень таўкуцца на мяжы, штурхаюц- 
ца, даказваючы, у каго большая градка. Усе ў агародзе 
вельмі чакалі гэтага дажджу, каб Чарвяк Землямер (а ён 
жа працуе толькі ў дождж) нарэшце вырашыў іх спорку. 
Ды і непаседлівай Траскаўцы таксама вярэдзіць неўпрык- 
мет пералезці то на градку да Лежабока Агурка, то да 
Задуменнай Капусты. Ёй заўсёды мала месца. 

Раптам Страказа ўбачыла вялікае мноства дырыжаб- 
лікаў. Яны павольна калыхаліся ў паветры. Кожны з іх 
быў, праўда, моцна прымацаваны да зямлі. 

-- Дырыжаблікі ўмеюць лётаць высока, яны ведаюць 
дарогу! Хачу да ракі на дырыжабліку! -.- узрадавалася 
Страказа. 

--- Нас многа-многа... Нае нікому не злічыць... У нас 
ніколі не бывае свабодных месцаў...-- зашапацелі ў ад- 
каз сонныя галасы за сцяной аднаго дырыжабліка. 

Страказа падбегла да другога, да трэцяга, да... дзесята- 
га. Адусюль чулася адно і тое ж. 

-- Ты памыляешся. Гэта зусім не аэрадром, а проста 
звычайная градка з макамі... іны ніколі нікуды не лёта- 
юць, а толькі калышуцца сабе і спяць... І таксама ніку- 
ды не лётаю далей Капусты, высунуўшыся з тугога, 
хрусткага качана, як з-пад накрухмаленай коўдры, ска- 
заў Матыль Капусны Бяляк. 

-- Надакучыла мне есці ўсё зеленькаватае! -- скаціла- 
ся з ліста пад ногі Страказе Зялёная Гусеніца, сапе, не 
можа здыхацца, пражорліва чвякае. 

Страказа спалохана падхапіла свой футляр са скрыл- 
цамі і пабегла з агарода. 

Вакол ані гуку, ані следу. Толькі свежая сцежка, вы- 
таптаная грыбамі. 

Нечакана мільгнуў у траве чыйсьці капялюш. Стра- 
каза закрычала, што было моцы. Але капялюш не павяр- 
нуўся, пэўна, не пачуў. 

-- Што вы прашапталі? -- нехта далікатна дакрануў- 
ся да ейнага пляча.-- У лесе ў сырую пагоду глуха. Рэха, 
баючыся, каб не застудзіць горла, хаваецца ў дупле... 91 
малады Баравік,-- прадставіўся Грыб, страсаючы кроплі 
дажджу са свайго аксамітнага капелюша. 

-- Ці не ведаеце вы часам дарогу да ракі? 

-- Не;- 5 засмуціўся малады Баравік.- Я толькі ведаю 
сцежкі да сясцёр Лісічак, яны жывуць на Верасковым 
пагорку. Да злых братоў Мухамораў не раз даводзілася 

хадзіць. Тыя любяць сядзець дзе-небудзь непадалёк ад 
майго хутара. Ведаю сцежку да вясёлых рознакаляро- 
вых Сыраежак. Гэта на сухім балотцы. Да суседа Пада- 
сінавіка... 

Страказа слухала яго, апусціўшы вочы, доўга-доўга, 
пакуль ён не пералічыў у сваім лесе ўсіх грыбоў-сусе- 
дзяў. А калі іх падняла -- на месцы маладо- 
га Баравіка стаяў... стары, зусім стары Грыб. 

-- У дождж мы, грыбы, хутка расцём і 
хутка старэем,-- мудра ўсміхнуўся 


стары Баравік.-- Вось я за гэты час і вырас і састарэў... 
Але на свеце нічога няма саладзейшага за спорны грыб- 
ны дождж! 

Страказа спешна развіталася і пабегла прэч. Дамоў! 
Да ракі! Толькі б не састарэць пад гэтым хвалёным грыб- 
ным дажджом! 

Прыкрываючы салодкі раток лістом-далонькай, пазя- 
хала, схаваўшыся ад дажджу, Сунічка. Гідкім смехам 
праводзіў Страказу, высунуўшыся са свайго дамка, ха- 
лодны Слімак. 

А Страказа была ўжо аж на лузе. Тут, стоўпіўшыся ў 
кустах, стаялі Авечкі. Яны паслухмяна падстаўлялі даж- 
джу то лобік, то вушка. Дождж старанна завіваў іх тугімі 
кудзеркамі. 

-- Можа, вы ведаеце дарогу да ракі? -- ледзь чутна 
запыталася змораная Страказа. 

Авечкі, вельмі занятыя сваімі прычоскамі, не пачулі. 
Нехта зусім нізка, каля самай зямлі, прашаптаў: 

-- Так, я ведаю дарогу да ракі... Я люблю хадзіць за 
кім-небудзь услед... Да ракі бегаюць Авечкі -- я іду за ка- 
пыткамі. Ідзе да ракі Воўк - іду за лапамі. Але зручней 
за ўсё хадзіць да ракі за Чалавекам, у яго шырокія па- 
дэшвы. Маё насенне лёгка прыліпае да іх... Ідзі за мной. 

Гэта была трава Падарожнік. 

Лісток за лістком, лісток за лістком -- і Страказа, 
нарэшце, прыйшла да ракі. Ужо і дождж перастаў. Яна 
дастала крылцы з футляра, з таго, што з-пад сухога гаро- 
хавага струка, і... паляцела над вадой, дамоў. 

Падарожнік спыніўся на беразе, прылёг, дзе канчалася 
дарога да ракі. І дзе канчалася... казка. 

